

24 04 2026

FRIDAY 6 30 PM

வணக்கம் - மாநிலச் செய்திகள்  
தலைப்புச் செய்திகள்

- மகளிர் மேம்பாட்டில் பிரதமர் திரு. நரேந்திர மோடி தனிகவனம் செலுத்தி வருவதாக மத்திய நிதியமைச்சர் திருமதி. நிர்மலா சீதாராமன் கூறியுள்ளார்.
- நாடுமுழுவதும் சமையல் எரிவாயு சிலிண்டர் விநியோகம் சீராக நடைபெற்று வருவதாக மத்திய அரசு தெரிவித்துள்ளது.
- விருதுநகர் அருகே பட்டாசு ஆலையில் நேரிட்ட வெடி விபத்தில் 20க்கும் மேற்பட்டோர் உயிரிழந்த சம்பவம் குறித்து விளக்கமளிக்குமாறு தமிழக அரசுக்கு, தேசிய மனித உரிமைகள் ஆணையம் நோட்டீஸ் அனுப்பியுள்ளது.
- தமிழகத்தின் ஒரு சில பகுதிகளில் அடுத்த 5 தினங்களுக்கு மழைக்கு வாய்ப்புள்ளதாக வானிலை ஆய்வு மையம் கூறியுள்ளது.
- உலக கோப்பை ஜூனியர் துப்பாக்கிச் சுடும் போட்டியின் கலப்புக் குழுப்பிரிவில் இந்தியா தங்கப்பதக்கம் வென்றது.

>>>>><<<<<

மகளிர் மேம்பாட்டில் பிரதமர் திரு. நரேந்திர மோடி, தனிக்கவனம் செலுத்தி வருவதாக மத்திய நிதியமைச்சர் திருமதி. நிர்மலா சீதாராமன் கூறியுள்ளார்.

வாரஇதழுக்கு அளித்த பேட்டியில் இதனை தெரிவித்த அவர், இதன் அடிப்படையிலேயே மகளிர்ருக்கு 33 சதவீத இடஒதுக்கீடு வழங்க வகைசெய்யும் சட்டத் திருத்தத்தை மத்திய அரசு மக்களவையில் கொண்டு வந்ததாக கூறினார்.

இதற்கு எதிராக வாக்களித்ததன் மூலம், காங்கிரஸ் மற்றும் அதன் கூட்டணிக் கட்சிகள் பெரும் தவறிழைத்து விட்டதாகவும் அவர் தெரிவித்தார்.

இது மசோதாவிற்கான தோல்வி அல்ல என்றும், மகளிர்ருக்கான தோல்வி என்றும் அவர் குறிப்பிட்டார்.

மகளிர் நலனுக்கான திட்டங்கள், அவர்களின் குடும்பத்தின் முன்னேற்றத்திற்கு உதவிடும் என்றும் திருமதி. நிர்மலா சீதாராமன் தெரிவித்தார்.

>>>>><<<<<

தொலைத்தொடர்புத் துறை வருவாய் கடந்த நிதியாண்டில் 3 லட்சத்து 72 ஆயிரம் கோடி ரூபாயை எட்டியுள்ளதாக அத்துறைக்கான இணையமைச்சர் டாக்டர் பெம்மசானி சந்திரசேகர் கூறியுள்ளார்.

இன்று புதுதில்லியில் நிகழ்ச்சி ஒன்றில் பேசிய அவர், இந்த துறை கடந்த பத்தாண்டுகளில் சீரான வளர்ச்சியை கண்டு வருவதாக தெரிவித்தார்.

மத்திய அரசு மேற்கொண்ட சீர்திருத்த நடவடிக்கைகளே இதற்கு காரணம் என்று அவர் கூறினார்.

ஊரகப் பகுதிகளில் இணையதள சேவைகளை வழங்குவதற்கான உலகின் மிகப் பெரிய திட்டம் செயல்பாட்டில் உள்ளதையும் அவர் சுட்டிக்காட்டினார்.

2 லட்சத்து 60 ஆயிரம் கிராமப் பஞ்சாயத்துகளை இணைக்கும் வகையில் இந்த திட்டம் செயல்படுத்தப்பட்டு வருவதாகவும் டாக்டர் பெம்மசானி சந்திரசேகர் தெரிவித்தார்.

>>>>><<<<<<

நாடுமுழுவதும் சமையல் எரிவாயு சிலிண்டர் விநியோகம் சீராக நடைபெற்று வருவதாக மத்திய அரசு கூறியுள்ளது.

இன்று புதுதில்லியில் செய்தியாளர்களிடம் பேசிய, பெட்ரோலியத் துறை இணைச் செயலர் திருமதி. சுஜாதா சர்மா, வர்த்தக பயன்பாட்டிற்கான சமையல் எரிவாயு விநியோகமும் சீராக நடைபெற்று வருவதாக தெரிவித்தார்.

5 கிலோ சமையல் எரிவாயு சிலிண்டர் விற்பனையும் அதிகரித்துள்ளதாக கூறிய அவர், நேற்று மட்டும் 81 ஆயிரம் சிலிண்டர்கள் விற்பனை செய்யப்பட்டதாக தெரிவித்தார்.

இம்மாதம் மட்டும் இதுவரை ஒரு லட்சத்திற்கும் மேற்பட்ட ஐந்து கிலோ சமையல் எரிவாயு சிலிண்டர்கள் விற்பனை செய்யப்பட்டிருப்பதாகவும் திருமதி. சுஜாதா சர்மா கூறினார்.

>>>>><<<<<<

விருதுநகர் மாவட்டம், கட்டனார்பட்டி அருகே பட்டாசு ஆலையில் நேரிட்ட வெடிவிபத்தில் 20க்கும் மேற்பட்டோர் உயிரிழந்த சம்பவம் தொடர்பாக விளக்கம் அளிக்கக் கோரி, தேசிய மனித உரிமைகள் ஆணையம், தமிழக அரசின் தலைமைச்செயலருக்கும், விருதுநகர் மாவட்ட காவல்துறை கண்காணிப்பாளருக்கும் நோட்டீஸ் அனுப்பியுள்ளது.

இதற்கு, இரண்டு வார காலத்திற்குள் பதிலளிக்குமாறு அந்த நோட்டீஸில் குறிப்பிடப்பட்டுள்ளது.

இந்த உயிரிழப்பு சம்பவம் தொடர்பாக வெளியான செய்திகளின் அடிப்படையில், தாமக முன்வந்து தேசிய மனித உரிமைகள் ஆணையம் இந்த நடவடிக்கையை மேற்கொண்டுள்ளது.

>>>>><<<<<<

சட்டப்பேரவை தேர்தலில் திமுக வெற்றிபெறும் என்று அக்கட்சி நம்பிக்கை தெரிவித்துள்ளது.

சமூகவலைதளத்தில் வெளியிட்டுள்ள அறிக்கையில் இதனை தெரிவித்துள்ள திமுக, தொடர்ந்து இரண்டாவது முறையாக ஆட்சியமைக்கவுள்ளதாக நம்பிக்கையுடன் குறிப்பிட்டுள்ளது.

>>>>><<<<<<

சட்டப்பேரவை தேர்தலில் 85 சதவீத வாக்குகள் பதிவாயிருப்பது இதுவே முதல்முறை என்று பாமக தலைவர் டாக்டர் அன்புமணி ராமதாஸ் கூறியுள்ளார்.

இதுதொடர்பாக இன்று அவர் வெளியிட்டுள்ள அறிக்கையில், திமுக அரசுக்கு எதிரான மக்களின் கோபத்தையே இது எடுத்துரைப்பதாக குறிப்பிட்டுள்ளார்.

இந்த தேர்தலில் சிறப்பாக பணியாற்றிய பாமகவினருக்கும் கூட்டணி கட்சியினருக்கும் நன்றி தெரிவித்துக் கொள்வதாகவும் டாக்டர் அன்புமணி ராமதாஸ் அந்த அறிக்கையில் கூறியுள்ளார்.

>>>>><<<<<<

தமிழக சட்டப்பேரவை தேர்தலில் 85 சதவீத வாக்குகள் பதிவானதற்காக, வாக்காளர்களுக்கு நன்றி தெரிவித்துக் கொள்வதாக த.வெ.க. தலைவர் திரு. விஜய் கூறியுள்ளார்.

சமூகவலைதளத்தில் இதனை தெரிவித்துள்ள அவர், இந்த வாக்கு சதவீதம் பலருக்கு அச்சத்தை ஏற்படுத்தியுள்ளதாக கூறினார்.

குறிப்பாக, முதல்முறை வாக்காளர்களுக்கும், வெளிநாடுகளிலிருந்தும், வெளிமாநிலங்களிலிருந்தும் வந்து வாக்களித்தவர்களுக்கு நன்றி தெரிவித்துக் கொள்வதாகவும் திரு. விஜய் அதில் குறிப்பிட்டுள்ளார்.

>>>><<<<

தமிழகத்தின் ஒரு சில பகுதிகளில் அடுத்த 5 தினங்களுக்கு மழைக்கு வாய்ப்புள்ளதாக வானிலை ஆய்வு மையத்தின் தென்மண்டல இயக்குநர் டாக்டர் வி.ஆர். துரை தெரிவித்துள்ளார்.

எமது செய்தியாளரிடம் பேசுகையில் அவர் இவ்வாறு கூறினார்.

(சவுண்ட் பைட் - துரை 36 செகண்ட்ஸ்)

>>>><<<<

கொடைக்கானல் Bryant பூங்காவில் மலர் கண்காட்சிக்கான பணிகள் முழுவீச்சில் மேற்கொள்ளப்பட்டு வருகின்றன.

இதற்காக நடவு செய்யப்பட்ட செடிகளில் வண்ண மலர்கள் பூக்க தொடங்கியுள்ளதாக எமது செய்தியாளர் தெரிவிக்கிறார்.

(வாய்ஸ் பைட் - ராஜசேகர பாரதி 45 செகண்ட்ஸ்)

>>>><<<<

மாவட்டச் செய்திகள்

காஞ்சிபுரம் மாவட்டத்தில், மின்னணு வாக்குப்பதிவு இயந்திரங்கள் வைக்கப்பட்டுள்ள பாதுகாப்பு அறை, அனைத்துக் கட்சி வேட்பாளர்களின் பிரதிநிதிகள் முன்னிலையில் சீல் வைக்கப்பட்டது.

>>>><<<<

மயிலாடுதுறை மாவட்டத்தில் வாக்கு எண்ணும் மையத்தில் பலத்த பாதுகாப்பு ஏற்பாடுகள் செய்யப்பட்டுள்ளன.

>>>><<<<

தூத்துக்குடி மாவட்டத்தில் உள்ள வாக்கு எண்ணும் மையத்தில் 60க்கு மேற்பட்ட சிசிடிவி கேமராக்கள் பொருத்தப்பட்டு கண்காணிப்பு பணிகள் தீவிரப்படுத்தப்பட்டுள்ளன.

>>>><<<<

செங்கல்பட்டு மாவட்டத்தில் உள்ள வாக்கு எண்ணும் மையத்தை ஆட்சியர் திருமதி. மாலதி ஹெலன் இன்று ஆய்வு செய்தார்.

>>>><<<<

விளையாட்டுச் செய்திகள்

உலக கோப்பை ஜூனியர் துப்பாக்கிச் சுடும் போட்டியில் இந்தியா, தங்கப்பதக்கம் வென்றது.

எகிப்தின் கெய்ரோவில் நடைபெற்று வரும் இப்போட்டியின் கலப்பு குழு பிரிவில், இந்தியா இப்பதக்கத்தை கைப்பற்றியது.

இப்போட்டியில் இந்தியா இதுவரை நான்கு தங்கம், ஐந்து வெள்ளி, மூன்று வெண்கலப்பதக்கங்களை வென்று பதக்கப்பட்டியலில் முதலிடத்தில் உள்ளது.

>>>><<<<

ஆசிய பீச் விளையாட்டு கபடி போட்டியில் இந்தியா, மகளிர் பிரிவில் அரையிறுதிக்கு முன்னேறியுள்ளது.

சீனாவில் நடைபெற்று வரும் இப்போட்டியின் கடைசி லீக் ஆட்டத்தில் இந்தியா, சிரியாவை வென்றது.

ஆடவர் பிரிவில் இந்தியா தாய்லாந்தை வென்றது.

>>>><<<<

*Grasshopper* கோப்பை ஸ்குவாஷ் போட்டியில், இந்தியாவின் அபெய் சிங் காலிறுதிக்கு முன்னேறியுள்ளார்.

சுவிட்சர்லாந்தில் நடைபெற்று வரும் இப்போட்டியின் ஆடவர் பிரிவு காலிறுதிக்கு முந்தைய சுற்று ஆட்டத்தில் அவர், 12-10, 11-9 என்ற செட்கணக்கில் எகிப்தின் *Aly Abou Eleinen*-ஐ வென்றார்.

>>>><<<<

*Gwangju* ஒப்பன் டென்னிஸ் போட்டியில் இந்தியாவின் அனிருத் சந்திரசேகர் - ஜப்பானின் *Takeru Yuzuki* இணை இறுதியாட்டத்திற்கு முன்னேறியுள்ளது.

தென்கொரியாவில் நடைபெற்று வரும் இப்போட்டியின் இரட்டையர் பிரிவு அரையிறுதி ஆட்டத்தில் இந்த இணை 7-6, 7-5 என்ற செட்கணக்கில் இந்தியாவின் *Kaliyanda Poonacha* – தாய்லாந்தின் *Pruchya Isaro* இணையை வென்றது.

>>>><<<<

தாமஸ் கோப்பை பேட்மிண்டன் இறுதிப் போட்டியின், முதலாவது சுற்றில் இந்தியா 4-1 என்ற ஆட்டக்கணக்கில் கனடாவை வென்றது.

டென்மார்க்கில் நடைபெற்று வரும் இப்போட்டியில், ஆயுஷ் ஷெட்டி மற்றும் ஸ்ரீகாந்த் ஒற்றையர் பிரிவு ஆட்டங்களில் வெற்றிபெற்றனர்.

இரட்டையர் பிரிவில் ஹம்ச கருணன் – அர்ஜூன் இணையும், சாத்விக் சாய்ராஜ் - சிராக் ஷெட்டி இணையும் வெற்றி பெற்றன.

>>>><<<<

18 வயதுக்குட்பட்டோருக்கான ஆசிய கோப்பை ஐஸ் ஹாக்கி போட்டியில் பங்கேற்பதற்கான இந்திய அணி, கிர்கிஸ்தான் சென்றடைந்தது.

>>>><<<<

ஜெர்மனியில் நடைபெற்ற சர்வதேச குதிரையேற்ற போட்டியில் இந்தியாவின் *Anush Agarwalla* வெள்ளிப்பதக்கம் வென்றார்.

>>>>END<<<<